
Sundararaja Kavacha Stotram

सुन्दरराजकवचस्तोत्रम्

Document Information

Text title : Sundararaja Kavacha Stotram

File name : sundararAjakavachastotram.itx

Category : deities_misc, kavacha, stotra

Location : doc_deities_misc

Proofread by : Saritha Sangameswaran

Latest update : May 27, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 27, 2026

sanskritdocuments.org

सुन्दरराजकवचस्तोत्रम्



॥ श्रीरस्तु ॥ श्रीब्रह्मप्रोक्तम् ।

॥ श्रीमत्सुन्दरराजकवचस्तोत्रमहामन्त्रम् ॥

॥ अथ श्रीसुन्दरराजकवचस्तोत्रप्रारम्भः ॥

वन्दे सुन्दरराजानमिन्दिराभूमिनायकम् ।

वृन्दारकगणैर्वन्द्यञ्चिन्तिताभीष्टदायकम् ॥ १ ॥

सोमच्छन्दविमानस्थमध्ये तुरगवाहनम् ।

मण्डूकवरदन्देवं सुन्दरं प्रणतोस्म्यहम् ॥ २ ॥

सुन्दरायतभुजं भजामहे वृक्षषण्डमयमद्रिमास्थितम् ।

यत्र सुप्रथितनू पुरापगातीर्थमर्थित फलप्रदं विदुः ॥

॥ अथ श्रीसुन्दरराजकवचमहामन्त्रम् ॥

अस्य श्रीसुन्दरराजकवचस्तोत्रमहामन्त्रस्य, विखनसब्रह्मर्षिः,
अनुष्टुप्-च्छन्दः श्रीसुन्दरराजो देवता, ॐ बीजम्, श्रीं शक्तिः,
हीं कीलकम्, मम सुन्दरराजप्रसादसिद्ध्यर्थं जपे विनियोगः ॥

अथ करन्यासः ।

ॐ नमो भगवते श्रीसुन्दरराजाय अङ्गुष्ठाभ्यां नमः ।

ॐ नमो भगवते श्रीवृषभाद्रिवासिने तर्जनीभ्यां नमः ।

ॐ नमो भगवते देवशिखामणये मध्यमाभ्यां नमः ।

ॐ नमो भगवते परमस्वामिने अनामिकाभ्यां नमः ।

ॐ नमो भगवते प्रयोगचक्रिणे कनिष्ठिकाभ्यां नमः ।

ॐ नमो भगवते सर्वसम्पत्कराय करतलकरपृष्ठाभ्यां नमः ।

इति करन्यासः ।

अथ अङ्गन्यासः ।

ॐ नमो भगवते श्रीसुन्दरराजाय हृदयाय नमः ।

ॐ नमो भगवते श्रीवृषभाद्रिवासिने शिरसे स्वाहा ।
 ॐ नमो भगवते देवशिखामणये शिखायै वषट् ।
 ॐ नमो भगवते श्रीपरमस्वामिने कवचाय हुं ।
 ॐ नमो भगवते प्रयोगचक्रिणे नेत्रत्रयाय वौषट् ।
 ॐ नमो भगवते सर्वसम्पत्कराय अस्त्राय फट् ।
 भूर्भुवस्सुवरोमितिदिग्बन्धः ॥

इति अङ्गन्यासः ।

॥ अथ ध्यानम् ॥

मञ्जीराभ्यां लसत्पादं काञ्च्या राजत्कटीतटम् ।
 श्रीवत्सहारकेयूरैः कौस्तुभेन विराजितम् ॥ १ ॥

यज्ञसूत्रञ्च तुळसीमाला धृतभुजान्तरम् ।
 रत्नकुण्डलशोभाढ्य कर्णद्वन्द्वमनोहरम् ॥ २ ॥

सर्वलक्षणलक्षण्यं सुशीर्षमकुटोज्वलम् ।
 सुन्दरस्य च सौन्दर्यं वन्दे सुन्दरनायकम् ॥ ३ ॥

पीताम्बरं वरदशीतलट्टिपात-
 माजानुलम्बिभुजमायत कर्णपाशम् ।
 श्रीमन्महावनगिरीन्द्रनिवासदीक्षं
 लक्ष्मीधरं किमपि वस्तु ममाऽविरस्तु ॥ ४ ॥

सुन्दरं सुन्दरभुजं परमस्वामिनं हरिम् ।
 श्रीभूमिनीळारमणं वृषाद्रीशन्नमाम्यहम् ॥ ५ ॥

॥ अथ रक्षाविधिः ॥

प्राच्यां मे सुन्दरः पातु आग्नेय्यां गरुडध्वजः ।
 दक्षिणे पातु देवेशो नैऋत्यां पातु विश्वदृक् ॥ १ ॥

वारुण्यां वरदः पातु वायव्यां पातु वामनः ।
 त्रिविक्रमोत्तरं पातु चैशान्यां पातु केशवः ॥ २ ॥

ऊर्ध्वं मे पातु गोविन्दः हृषीकेशस्तथाह्यधः ।
 परितः पातु मे शार्ङ्गं चान्तर्नारायणो मम ॥ ३ ॥

शेषशायी शिरः पातु फालं भक्तजनप्रियः ।

नासां रसाधिपः पातु श्रोत्रौ रात्रिचरान्तकः ॥ ४ ॥
दृशौ मे पुण्डरीकाक्षश्चिबुकं करुणानिधिः ।
दशनान्पातु दैत्यारिः जिह्वां वाचं शिखास्तथा ॥ ५ ॥
परमेष्ठीच पात्वोष्ठौ कपोलौ करिरक्षकः ।
कण्ठं वैकुण्ठवासी मे वक्षौ वृषगिरीश्वरः ॥ ६ ॥
भुजौ मे सुन्दरभुजः पाणी मे पार्थसारथिः ।
नखान्पातु महावीरः अमेयात्माऽङ्गुलीर्मम ॥ ७ ॥
पक्षीन्द्रवाहनः कक्षौ कुक्षिं त्रैलोक्यरक्षकः ।
क्षीराब्धिशायी पार्श्वौ मे पृष्ठं मे कमठीवपुः ॥ ८ ॥
नाभिं मे पद्मनाभश्च कटिं कैटभनाशनः ।
वनाद्रिनिलयो मध्यमूरू दामोदरो मम ॥ ९ ॥
जानुनी जन्महा पातु जङ्घे शङ्खासिपद्मधृत् ।
पादौ मे परमस्वामी शुभाङ्गः पातु मेऽङ्गुलीः ॥ १० ॥
पार्श्वीं शतमखस्तोत्री नखरान्मे हिरण्मयः ।
माधवः पातु मेऽङ्गानि सर्वदेवशिखामणिः ॥ ११ ॥
चर्मण्यस्थीनि रोमाणि मांसानि रुधिराणि च ।
अनन्तः पातु मे बाह्यं परितोऽभ्यन्तराणि च ॥ १२ ॥
शुद्धात्मा दिवसे बुद्धिं मङ्गलाङ्गो मनो मम ।
वाचं वाणीपतिस्तुत्यो प्राणान्सुन्दरवल्लभः ॥ १३ ॥
इन्द्रियाणि च सर्वाणि शरीराणि हरिर्मम ।
सूर्यात्मा दिवसे पातु सोमात्मा निशि सर्वदा ॥ १४ ॥
उभयो सन्ध्ययोः पातु चोग्रसिंहोऽसुरासुहृत् ।
वराहः पातु भूमौ मां जले जलचरप्रभुः ॥ १५ ॥
विपिने पातु गोपालः शैले दाशरथीषुघृत् ।
आस्थाने कामजनकः यात्रादौ मे जनार्दनः ॥ १६ ॥
दिक्षु सर्वासु कार्येषु सर्वभूतहितेरतः ।
मित्रं पातु श्रियं पातु सौमित्रेण्यजो मम ॥ १७ ॥


भूतराक्षसयक्षेभ्यः क्षुद्रेभ्यः पातु मौसली ।
 क्षयशूलातिसारेभ्यः कुष्ठेभ्यो भूतमारणः ॥ १८ ॥
 अपस्मारज्वरादिभ्यः पातु मां भक्तवत्सलः ।
 शार्ङ्गी गदाधरः पातु चक्री पातु महाबलः ॥ १९ ॥
 बलध्वंसी च मे पातु जागरे शयने सदा ।
 इत्याह भगवान्ब्रह्म नारदाय महात्मने ॥ २० ॥
 इदं श्रुत्वा महाप्राज्ञः नारदो मुनिसत्तमः ।
 स्वशिष्येभ्यश्च सर्वेभ्योह्युपदेशं करोति सः ॥ २१ ॥
 बहवो ऋषयश्चेदं जप्त्वा खयफलङ्गताः ।
 इत्याश्चर्यकरन्दिव्यं कवचं यो जपन्सदा ॥ २२ ॥
 ॥ फलश्रुतिः ॥
 सर्वान्कामानवाप्नोति विष्णुसायुज्यमाप्नुयात् ।
 सुन्दराख्यस्य कवचं यो वा भूतकळेवरे ॥ २३ ॥
 न रोगो न भयं क्वापि न भूतप्रेतबाधकः ।
 न शक्यो बाधितुं लोकैस्सर्वत्र विजयी भवेत् ॥ २४ ॥
 महारणे सभामध्ये चोरव्याघ्रसमूहके ।
 यस्स्मरन्सुन्दरभुजं तक्षणाज्जयमश्नुते ॥ २५ ॥
 वज्रेणापि न भिद्यन्ते हरेनामामृताऽप्लुताः ।
 पुत्रार्थी लभते पुत्रान्धर्मार्थी धर्ममश्नुते ॥ २६ ॥
 कामार्थी काममाप्नोति धनार्थी लभते धनान् ।
 जयार्थी जयमाप्नोति वश्यार्थी वश्यमाप्नुयात् ॥ २७ ॥
 न भयं राक्षसेभ्यश्च रोगार्तो मुच्यते रुजः ।
 रात्रौ च कवचं जप्त्वा दुस्स्वप्नमादिन्द्रियस्खलात् ॥ २८ ॥
 श्रीवश्यं शत्रुवश्यं राजवश्यं मृगादिभिः ।
 वाक्सिद्धिं कायसिद्धिञ्च मनस्सिद्धिश्च विन्दति ॥ २९ ॥
 सप्तकोटिमहामन्त्रं बहुयत्नेन सिद्धिदम् ।
 सुन्दरेशस्य कवचं शीघ्रसिद्धिप्रदं शुभम् ॥ ३० ॥

इति श्रीनारदाय ब्रह्मप्रोक्तं
श्रीमत्सुन्दरराजकवचस्तोत्रमहामन्त्रं समाप्तमगादितिशम् ॥
ॐ तत्सत् । श्रीमत्सुन्दरराजार्पणमस्तु ॥

Proofread by Saritha Sangameswaran

——
Sundararaja Kavacha Stotram

pdf was typeset on May 27, 2026

——
Please send corrections to sanskrit@cheerful.com

